



TRIBUNAL GHAL TALBIET ZGHAR

GUDIKATUR
Avv. DR. KEVIN CAMILLERI XUEREB

Udjenza ta' nhar it-Tnejn, 30 ta' Mejju, 2022

Avviz tat-Talba numru: **308/2021**

VODAFONE MALTA LIMITED
ILLUM EPIC COMMUNICATIONS LIMITED
[REG. NRU. C-10865]

VERSUS

ASHLEY JOHN GALEA
[K.I. NRU. 393006L]

It-Tribunal;

Ra l-Avviz tat-Talba prezentat nhar il-5 ta' Novembru, 2021 fejn l-attrici talbet li l-konvenut jigi kkundannat ihallasha s-somma ta' elf, mijà u tnejn u temin ewro u seba' u ghoxrin centezmi (€1,182.27c) rappresentanti servizzi rezi in konnessjoni ma' servizzi ta' telefonija cellular bil-kont numru 1.11033236 fuq talba u a beneficju tal-konvenut, hekk kif ahjar deskrift fl-Avviz tat-Talba. L-attrici talbet ukoll l-ispejjez ta' dawn il-proceduri u kif ukoll l-imghax legali sad-data tal-pagament effettiv u finali.

Ra li għad li debitament notifikat bl-atti ta' dawn il-proceduri, il-konvenut naqas milli jipprezenta risposta fit-terminu preskritt mil-ligi għal dan il-għażżeen u lanqas ma deher xi rappresentant tieghu (jew xi difensur għaliex) għas-smigh ta' dan il-procediment.

Ikkunsidra l-provi dokumentarji mressqa;

Ra l-atti processwali kollha;

It-Tribunal jikkunsidra;

Illi l-Artikolu 9(2)(a) tal-Kapitolo 380 tal-Ligijiet ta' Malta jiprovo illi, “*Bla hsara ghal kull regola msemmija fis-subartikolu (1), ġudikatur – Għandu jiżgura li kaz għandu, daqskemm ikun possibbli, jinstema’ u jinqata sommarjament fl-istess jum tas-smiġħ tieghu u li dak is-smiġħ ma jtulx iktar minn seduta wahda.*”

Il-paragrafu (b) ta' l-Artikolu 13 ta' l-istess imsemmi Kapitolo jiddisponi illi, “*Jekk xi parti tonqos li tidher fid-data stabbilita għas-smiġħ tal-kawza, id-disposizzjonijiet li gejjin għandhom jghoddu ... Jekk il-konvenut jonqos li jidher, il-għudikatur jista jiddeċiedi l-kawza fin-nuqqas tal-konvenut u tista ssir ammissjoni bis-subizzjoni tal-konvenut, u d-disposizzjonijiet tas-Sub-titolu VI tat-Titolu I tat-Tielet Ktieb tal-Kodici ta' Organizzazzjoni u Procedura Civili, li jirrigwardaw l-ammissjoni bis-subizzjoni tal-konvenut fil-qrat inferiori għandhom jghoddu mutatis mutandis.*”

Minn qari ta' din ic-citata disposizzjoni, jidher li hija mholija fid-diskrezzjoni tat-Tribunal jekk huwa jiddiferixxiex il-kawza jew le għal gurnata ohra sabiex jisma' lill-parti mharrka f'kaz li din ma tidħirx quddiemu.

Fil-kaz prezenti, u hekk kif registrat fl-udjenza tas-7 ta' Marzu, 2022 (a fol. 10), il-konvenut gie debitament notifikat bl-atti processwali. Cionostanti tali notifika, il-konvenut la ressaq risposta fit-terminu li trid u tghid il-ligi u lanqas ma deher xi rappresentant tieghu quddiem it-Tribunal fl-udjenza appena msemmija li kienet tmiss wara n-notifika lilu ta' l-atti u, addirittura, lanqas ma deher xi rappresentant legali tieghu sabiex issehh kontestazzjoni tal-pretiza attrici fl-udjenzi sussegwenti. Tali konvenut, għalhekk, kien gie dikjarat fi stat ta' kontumacja, skond id-dettami tal-Kapitolo 380 tal-Ligijiet ta' Malta, fl-imsemmija udjenza tas-7 ta' Marzu, 2022.

Għalkemm kontumaci, tali stat silenzjuz¹ ma jfissirx li l-parti konvenuta qed tammetti dak allegat u/jew pretiz mill-parti attrici, l'ghaliex xorta wahda jibqa' d-dmir ta' din l-ahhar parti li tipprova l-kaz tagħha sa' dak il-grad probatorju rikjest mil-Ligi. Fid-duttrina forensi nsibu ritenut illi, “*la contumacia vale resistenza, che il contumace tacitamente respinge le domande dello avversario ... il contumace affida al giudice la propria difesa ... questa difesa deve limitarsi ad esaminare se le forme del rito sian rispettate, se l'assunto della parte presente sia fondato in fatto ed in diritto*” (**Salvatore La Rosa**, “Il Contumace nel Giudizio Civile”, Filippo Tropea ed. 1887; §118, p. 175). Mil-lat ta' gurisprudenza domestika, wieħed huwa mistieden jara *in re Giuseppe Gerada v. Salvu Attard* (Appell Kummerċjali, 6 ta' Novembru, 1959);² id-

¹ Dwar it-tema tas-skiet guridiku wieħed hu dirett jara s-sentenza *in re Emanuel Esposito v. Carmelo Mugliett* (Tribunal Għal Talbiet Zgħar, 9 ta' Jannar, 2019; mhux appellata), b'silġiet mid-duttrina u mill-gurisprudenza lokali dwar il-materja. Tali insenjamenti gew imħaddna mill-Prim Awla tal-Qorti Civili fid-deċiżjoni *in re Grace Borg v. Edward Basile et* mogħtija fid-19 ta' Jannar, 2021.

² Fiha nsibu ritenut hekk: “*Għalkemm il-konvenut jibqa' kontumaci, dan ma jagħtix lok ghall-prezunzjoni ta' abbandun tal-liti, għad-difett ta' eccezzjonijiet legittimi, jew għal adezjoni għad-domanda; imma, inveci, għas-suppozizzjoni ta' rimessjoni ghall-għustizzja tat-tribunal.*”

decizjoni riportata f'Kollez. Vol XXIX-III-35,³ il-kawza *in re Id-Direttur tar-Registru Pubbliku v. Ermelina Silos Mendoza et* (Prim'Awla, 16 ta' Novembru, 2010);⁴ id-decizjoni *in re Carmela Zahra armla v. Direttur tax-Xogħolijiet Pubblici* (Appell Superjuri, 28 ta' Frar, 1975; mhux pubblikata); u *in re Awtoritá Għat-Trasport F'Malta v. Abdi Khadar Qasim* (Tribunal Għal Talbiet Zghar, 6 ta' Novembru, 2017; mhux appellata) li fiha insenjamenti ulterjuri dwar dan is-suggett. Għalhekk, il-posizzjoni guridika tal-parti mharrka f'dan il-procediment hi meqjusa bhala cahda totali u kategorika ta' l-allegazzjonijiet kollha vantati kontriha, li jehtiegu jigu debitament pruvati kif imiss.

Fil-konfront ta' l-imsemmi konvenut gie prezentant kapitolu mill-attrici fl-udjenza tas-7 ta' Marzu, 2022 (ara Kapitolu a fol. 12). Dan il-kapitolu gie dikjarat bhala mistqarr fl-udjenza successiva, hekk kif registrat fil-verbal ta' l-udjenza tad-19 ta' Mejju, 2022 (a foll. 13–14). Peress li l-konvenut naqas milli jirregistra dehera biex iwiegeb għal tali kapitolu, fid-dawl ta' tali omissjoni, l-istess kien jisthoqqlu jigi emmnut. Għalhekk dan il-Kapitolu għandu jittieħed bhala mistqarr. Kif diga' mghadud, dan kollu gie debitament puntwalizzat fil-verbal ta' l-udjenza l-ahħar imsemmija.

It-Tribunal josserva illi, in linea ta' principju, il-kapitolu hu fatt processwali li jgib mieghu effetti specifici, espressament previsti u determinati mill-ligi taht il-Kapitolu 12 tal-Ligijiet ta' Malta [vide Artt. 698(2) u 702(3)]. Minn tali disposizzjonijiet huwa dezunt illi l-kapitolu hu mezz dirett biex jipprovoka konfessjoni gudizzjali f'min lilu jigi deferit ta' fatt sfavorevoli għal kapitolat u ta' vantagg ghall-parti li eskogitat. Jingħad fid-decizjoni *in re Anthony Borg v. Samwel Veneziani* (Appell Inferjuri, 28 ta' April 1998), illi, “*din ic-cirkustanza hi hafna rilevanti ghaliex tfisser illi bin-nuqqas tal-konvenut appellat li jidher biex jikkontesta l-kapitolu, saret prova posittiva li l-ammont rekalmat mill-attur kien dovut lilu għal ragunijet minnu pretizi u dana bl-ammissjoni – anke jekk negattiva fis-sens ta' non kontestazzjoni – ta' l-istess konvenut.*” Fl-istess sens ara s-sentenza *in re Stephen Vella et v. Bollicine Limited* (Appell Inferjuri, 9 ta' Jannar, 2008).

Madanakollu, ghalkemm huwa veru li l-kapitoli, meta s-subent ma jkunx wiegeb għalihom u ma jkunx iggustifika l-omissjoni tieghu li jikkontesta l-kawza formalment, għandhom jitqiesu bhala konfessjoni (i.e., l-hekk imsejha konfessjoni gudizzjarja). Imma dana ma jfissirx li min hu tenut jiggudika huwa obligat joqghod dejjem fuq dik il-prezunta konfessjoni. Is-subizzjoni hija semplice mezz ta' prova, u għandha tigi ezaminata u valjata flimkien mal-provi l-ohra kollha tal-kawza, b'mod illi, jekk il-kapitoli ma jkunux konfacenti mal-provi l-ohra tal-kawza, u l-gudikant jidhrilu li

³ Fiha ingħad hekk: “*ghalkemm il-konvenut jibqa' kontumaci dana ma jfissirx illi huwa abbanduna kull eccezzjoni li seta' jaġhti fil-kawza u ammetta d-domandi. Il-gudikant għandu jezamina jekk it-talba hiex gustifikata indipendentement mill-kontumacija tal-konvenuti.*”

⁴ F'din id-decizjoni ingħad li l-parti li tkun kontumaci “*titqies li halliet ix-xorti tagħha f'idejn il-Qorti biex tagħmel haqq għall-kaz tagħha.*”

ghandu jaghti prevalenza lil dawk il-provi l-ohra, l-konfessjoni prezunta derivanti mis-subizzjoni għandha ccedi quddiem dawk il-provi l-ohra. F'dan is-sens ara d-deċizjoni *in re Tabib Dr. Antonio Zammit et v. Francesco Pace et* (Prim'Awla, 28 ta' Gunju, 1952). In temu, kemm id-duttrina legali kif ukoll il-gurisprudenza, issoktaw jaffermaw, u jikkawtelaw ukoll, illi tali prova weħida mhux necessarjament u bilfors għandha tiddemostra l-fondatezza tal-pretensjoni tal-parti attrici in kwantu dak l-istat migħjud in essere bil-kapitolu ma għandux ifiżzer li qed jintroduci derogi ghall-principju tal-piz tal-provi. Kif rilevat mill-Qorti ta' l-Appell kolleggjali fil-kawza *in re James Trapani et v. Vincent Cilia* (28 ta' April 2000), “*il-kapitoli jitqiesu konfessati però dan ma jfisserx li l-Qorti kienet obbligata tqoġħod fuq dik il-prezunta ammissjoni. Dik il-prova kellha tigi evalwata u meqjusa flimkien ma’ kull prova ohra li sa dak l-istadju setghet kienet diga’ prodotta quddiem il-Qorti. Dan għaliex kif għa’ nghad is-subizzjoni setghet tintalab f’kull parti tal-procedura.*”

Sa zmien pjuttost recenti, il-Qorti ta' l-Appell (sede inferjuri) kompliet tikkonsolida dan il-hsieb u orjentament guridiku hekk kif rifless fis-sentenza *in re Absolute Services Ltd v. Stefan Darmenia*, mogħtija fil-11 ta' Novembru, 2020. Hija wkoll interessanti s-sentenza ta' dan it-Tribunal, izda diversament presedut, *in re Complex Co. Ltd v. Clive May*, emessa fis-27 ta' Mejju, 2021, li mhux biss thaddan u tirrikalka l-insenjamenti hawn fuq esposti, imma tkompli tamplifika t-tematika de quo b'senjalazzjonijiet għurisprudenzjali ulterjuri.

Apparti l-imsemmija konfessjoni gudizzjali, it-Tribunal ha kont ta' l-affidavit ta' Dr. Jeremy Debono, ezibit flimkien ma' l-Avviz tat-Talba (*a fol. 4*), u ta' dak li affermat bil-gurament ir-rappresentant tal-kumpannija attrici fl-udjenza tad-19 ta' Mejju, 2022 fejn stqarret hekk: “*Dr. Mariah Mula, fil-kapacita’ rappresentativa tagħha għan-nom tal-Attrici, wara li gie somministrat lilha l-gurament mit-Tribunal, ikkonfermat bil-gurament tagħha illi l-Attrici kienet u ghadha kreditrici fil-konfront tal-Konvenut fl-ammont ta’ EUR1182.27 u li fil-mori ta' dawn il-proceduri ma sehh l-ebda pagament akkont ta' tali cifra mill-Konvenut jew minn terzi għan-nom tieghu, u li għaldaqstant, l-imsemmi ammont għadu sallum-il gurnata dovut fis-shih. Dr. Mariah Mula, għal kull bwon fini, ikkonfermat bil-gurament id-dokumenti minn fol. 2 sa fol. 3 tal-atti processwali u kif ukoll id-deskrizzjoni fattwali kontenuta fl-Avviz tat-Talba (a fol. 5).*” (*a foll. 13–14*). Din l-evidenza, meħuda flimkien, tagħti sostenn lill-pretiza attrici.

Għalhekk, fid-dawl tal-appena indikati provi mressqa mill-attrici – u anke bl-adoperu tad-diskrezzjoni ekwitattiva vestita f'dan it-Tribunal ex /lege skond l-Kapitolu 380 tal-Ligijiet ta' Malta – it-talba attrici timmerita li tigi milqugħha peress li tressqu provi tajbin u sufficienti li jsostnu dak domandat mill-attrici fi procediment għudizzjarju bhal dan. Tali provi ma gew bl-ebda mod kontradetti u dan it-Tribunal, ezaminati l-istess fil-kwadru probatorju intier, ma jiddubitax mil-veracità u r-rilevanza tagħhom.

Għaldaqstant, it-Tribunal, jaqta’ u jiddeċiedi dan il-kaz billi jilqa’ t-talba ta’ l-attrici u konsegwentement jikkundanna lill-konvenut biex ihallas lill-istess attrici s-somma ta’

elf, mijà u tnejn u temin ewro u seba' u ghoxrin centezmi (€1,182.27c), bl-imghaxijiet bir-rata ta' 8% fis-sena fuq l-imsemmi ammont dekorribbli mill-5 ta' Novembru, 2021 (li hi d-data ta' l-intavolar ta' din il-kawza) sad-data tal-hlas effettiv u finali.

L-ispejjez gudizzjarji marbuta ma' dawn il-proceduri huma kollha a kariku tal-konvenut.

ft. Avv. DR. KEVIN CAMILLERI XUEREB

Gudikatur

ft. ADRIAN PACE

Deputat Registratur